

मैट्स विवि में विद्यार्थियों के लिए रखा गया विशेष ऑनलाइन सत्र

कोरोना के दौरान ग्रामीणों का अधिक सहयोग मिला, शहरवासियों को समझाने में आई दिक्कतें

रायपुर। सिर्फ भाग्य से कैरियर नहीं बनता बल्कि कर्म आवश्यक है। गीता पढ़ लें, स्वामी विवेकानंद को पढ़ लें, भाग्य के साथ कर्म को जोड़ा गया है। 70 प्रतिशत कर्म और 30 प्रतिशत भाग्य की भूमिका होती है। इसलिए कर्म करना सबसे आवश्यक है। उक्त बातें रायपुर के वरिष्ठ पुलिस अधीक्षक अजय यादव ने मैट्स विश्वविद्यालय द्वारा विद्यार्थियों के लिए आयोजित ऑनलाइन मोटिवेशनल सेशन में कही। यह आयोजन विवि के स्कूल ऑफ बिजनेस स्टडी द्वारा आयोजित किया गया था, जिसमें एसएसपी अजय यादव अतिथि के तौर पर शामिल हुए।

कैरियर निर्माण के दिए टिप्स

इस अवसर पर उन्होंने विद्यार्थियों को कैरियर निर्माण और सिविल सर्विसेस जैसी प्रतियोगी परीक्षाओं की तैयारी के लिए आवश्यक टिप्स दिए। उन्होंने कहा कि प्रतियोगी परीक्षाओं की तैयारियों के लिए परिवार के साथ संतुलन बनाकर आगे बढ़ें और भाग्य की तुलना में कर्म को ज्यादा महत्व दें। इस दौरान स्टूडेंट्स ने अपनी जिज्ञासाओं को प्रश्न के माध्यम से दूर किया, जिसके उत्तर मुख्य वक्ता ने दिए।

साझा की कार्य शैली

एसएसपी अजय यादव ने कोरोना काल में पुलिस विभाग, निगम व अन्य विभाग के साथ कैसे कार्य कर रहा है, इस बारे में भी विस्तार से बताया। उन्होंने बताया कि इस दौरान ग्रामीणों का सहयोग ज्यादा मिला है। जबकि शहरवासियों को समझाने में काफी दिक्कतें आईं। पुलिस विभाग के कर्मचारी-अधिकारी 18 घंटे तक कार्य कर रहे हैं और जनता के प्रोत्साहन से हम गौरवान्वित हुए हैं। मोटिवेशनल सेशन में कुलाधिपति गजराज पगारिया, महानिदेशक प्रियेश पगारिया और कुलसचिव गोकुलानंदा पंडा के साथ बिजनेस स्टडी विभाग के प्रमुख डॉ. उमेश गुप्ता के साथ अन्य मौजूद रहे।